


MARIJA IMMAKULATA F'BENGHAJSA

Christopher Bonnici B.A.(Hons); M.A.



Minkejja li bhala parroċċa, Birzebbuġa ghadha kif ghalqet mitt sena, u ghalhekk hija relattivament żaghżuġha hdejn parroċċi oħra, l-attività fil-lokalità żgur illi mhix żaghżuġha daqstant. Biżżejjed insemmu Borg in-Nadur, il-bini tat-tempju pagan u l-kappella ddedikata lil San Ġorġ Martri, aktarx binja tas-Seklu 15, u l-ewwel imkien abitat f'Malta – Għar Dalam. Dan jixhed il-preżenza antropoloġika f'rahalna sa mill-qedem. Aktar ma għadda ż-żmien, Birzebbuġa evolviet u kibret, madankollu, is-subborg ċkejken fiż-żona ta' bejn Kalafrana u Hal Far, għalkemm għal qalb wisq Birzebbuġjani, baqa' rurali, wisq fidil lejn il-mod kif kienu l-irhula tradizzjonali Maltin tal-imġhoddi. F'dan l-irhajtjal pittoresk, qalb ir-raba' u l-irziezet, hemm daqsxejn ta' kappella, illi nhar it-8 ta' Diċembru tiċċelebra festa ċkejka lill-Immakulata Kuncizzjoni.

L-ewwel kappella nbriet fl-1823 minn Frenċ Callus u mħallsa miż-Żurrieqi Dun Ġakbu Schembri, fuq biċċa art tiegħu. Schembri talab lill-Isqof Ferdinando Mattei sabiex jibda jqaddes fil-kappella kull nhar ta' Hadd u fil-festi, filwaqt illi nhar it-7 ta' Diċembru jagħmel l-Ewwel Għasar tal-Immakulata, illi tkun segwita b'Quddiesia Kantata l-għada, Jum il-Festa. Minkejja li l-kappella għamlet żmien ġuspatronat tal-familja Schembri, lejn tmiem is-Seklu 20, dan il-ġuspatronat kien mġhoddi lill-parroċċa ta' Birzebbuġa. Minkejja ċ-ċokon tal-irhajtjal, il-kappella kienet sfat żgħira wisq, u għalhekk bejn l-1861 u l-1862, il-kappella nbriet mill-ġdid għal dik illi nafu llum, bl-Isqof Agostinjan Gaetano Pace Forno jbirikha fil-15 ta' Jannar 1862. Dak iż-żmien, il-bini tal-kappella tmexxa minn Ġużeppi Callus, bir-Rettur ikun in-neputi ta' Dun Ġakbu Schembri, Dun Ġużepp Gauci.



Dar is-Sliem

Fi Triq l-Immakulata Kuncizzjoni, għadna sal-lum nistgħu niltaqgħu ma' dar storika: Dar is-Sliem. Min jaf x'ried ifisser bih dan l-isem min kien jabita f'din id-dar? Forsi għax hemm kien jistrieħ mill-ġenn tal-hajja li f'irhula oħra Maltin kienet qed takkumula bil-mod il-mod? F'din id-dar, kien iqatta' xi żmien matul is-sena jgħix, speċjalment fix-xhur tas-sajf, għall-kwiet, saċerdot Żurrieqi, Monsinjur Pietru Pawl Saydon, magħruf ma' hafna Maltin bhala dak illi qaleb il-Bibbja mill-ilsna oriġinali għall-Malti, xogħol illi ha madwar ħamsa u tletin sena, b'parti minnu jsir f'din Dar is-Sliem u fil-kappella nfisha. Naħseb illi kien xieraq illi l-pjazza ta' quddiem il-kappella tissemma għal dan ir-raġel ġentlom, benefattur tal-kappella u tal-poplu ta' Bengħajsa. Min jaf jekk hux lok illi qrib din id-dar titwaħħal plakka li tfakkar lil dan il-bniedem, illi mhux biss kien ir-Rettur tal-kappella, iżda għen lill-poplu ta' Bengħajsa, u wkoll lil-lingwa Maltija?

It-Tieni Gwerra Dinjija

Fis-snin tal-gwerra, ir-Rettur tal-kappella ta' Marija Immakulata kien il-Patri Dumnikan Raymond Formosa. Waqt wiehed mill-attakki fuq Birzebbuġa, illi kienet tisfa attakkata bosta drabi minhabba l-Baži Navali Ingliża f'Kalafrana, bomba waqgħet fl-għalqa li tinsab wara l-kappella. B'xorti tajba, il-kappella ma nqerditx. Kien ikun patrimonju ieħor mitluf għall-poplu ta' Birzebbuġa u għad-devoti ta' Marija Immakulata.

Il-Kappella

Minkejja ċ-ċokon tagħha, il-kappella ma jonqosha xejn u tinsab miżmuma tajjeb hafna. Fost l-opri li fiha, hemm il-kwadru titulari ta' Marija Immakulata, imdawwar b'xi skultura fil-ġebel, żewġ kwadri, wiehed ta' Marija Addolorata u l-ieħor ta' San Ġużepp, il-Via Sagra, u fis-Sagrastija, hemm niċċa li fiha nsibu l-istatwa ċkejka, iżda helwa u devota, tal-Immakulata Kuncizzjoni. Fil-faċċata, illi fiha żewġ pilastru ta' stil Toskan insibu kampnar u fih, hemm imqieghda l-qanpiena Concetta, fonduta fl-1947 mid-ditta Taylor. Fuq wara nsibu qanpiena oħra ċkejka, illi flimkien, speċjalment fis-7 u t-8 ta' Diċembru, jinstemgħu jidwu qalb il-kampanja sabiħa ta' dawn l-inhawi. Filwaqt illi kienu bosta l-benefatturi ta' din il-kappella, tajjeb illi nsemmu r-Rettur preżenti, Dun Ġużepp Barry, Arthur Grima, kif ukoll lil Ġużeppi "s-Sagrastan", kif kien magħruf, illi qed jara l-ġmiel ta' Alla l-Imbierek u Ommna Marija Immakulata wara li ddedika hajtu għall-kappella ta' Bengħajsa.



Il-Festa ta' Marija Immakulata

Minkejja li fiż-żmien kienet issir festa kbira lil Marija Immakulata, anke bil-logħob tan-nar u b'attivitajiet liturġiċi kompluti, illum baqa' jsir Ruzarju u Quddiesa Kantata f'jum it-8 ta' Diċembru. Għal xi snin lejn tmiem is-Seklu Għoxrin, esternament, kienet tintrama l-pjazza ta' quddiem il-knisja, issir fiera, marċ brijuż minn waħda miż-żewġ baned lokali ta' Birzebbuġa u jinħaraq xi logħob tan-nar. Xejn esagerat, festa ċkejna fejn niċċelebraw bħala familja b'devozzjoni l-festa ta' Marija Immakulata. Matul is-snin kienu jsiru anke l-Kwarantuni, l-Eżerċizzi Spiritwali fir-Randan, u attivitajiet oħra reliġjużi. Il-kappella hija ideali għall-irtiri, quddies u anke laqgħat ta' formazzjoni. Fil-Ħdud u fil-festi, għadhom sal-lum isiru l-quddies fiha, minħabba li miżmuma f'kundizzjoni mill-aħjar.

Nittama li dan l-artiklu serva ta' interess għalikom l-Imqabbin illi ta' kull sena tiċċelebraw u tfakkru b'devozzjoni lil Ommna Marija taħt diversi titli sbieħ, titli li jfakkruna li fil-mumentu sbieħ, mumentu diffiċli, mumentu ta' gloriya, mumentu fejn ikollna b'żonn l-għajnuna, mumentu ta' dubju, hija tinsab hemm, lesta, mis-sema fejn tinsab mgħollija bir-ruħ u l-gisem fuq il-Kori kollha tal-Angli, l-Omm ta' kull Farag, Tjieba, u Ħniena, l-Omm Pura, Immakulata, simbolizzata mill-Ġilju, sabiex tilqa' t-talb u t-tiffhir tagħna lkoll, uliedha, illi kif jgħidilha San Bernard, qatt ma nstema' li xi hadd intefa' taħt il-ħarsien tiegħek u inti ma smajtux, sabiex tinterċedi għalina quddiem Binha l-Għaziż. Tajjeb għalhekk illi ningħaqdu ħalli niċċelebraw flimkien, u tajjeb illi nawguraw lil xulxin, il-festa t-tajba, għax kull fejn hemm Alla, hemm Marija, u kull fejn hemm Alla, hemm festa. Ħa jkun Imbierek u Mfahħar fil-Qaddisin kollha tiegħU!

Referenzi:

http://www.kappellimaltin.com/html/ta__benghajsja.html

D'Amato C.; Ramel Dehbi f'Baħar ta' Storja, Pubblikazzjoni tal-parroċċa ta' Birzebbuġa, fl-okkażjoni taċ-Ċentinarju mit-twaqqif tagħha, 1913 – 2013

Għaqda Storja u Kultura A.D. 1993 Birzebbuġa; Benghisa: Niesha u Ġrajjietha, dokumentarju fl-okkażjoni ta' Jum Birzebbuġa

Ritratti minn: www.yahoo.com

GMP SKIP HIRE

Ta' Leri

- *Kiri ta' Skips* • *Ġarr ta' xogħol bil-vannijiet*
- *Tħammil bil-gaffa* • *Ġarr ta' ġebel*

Emmanna, Triq Costa, Ta' Kandja l/o Sigġiewi

Maurizio u Giovanni Psaila

9983 0453 / 9982 6145

taleri@hotmail.com